

# Triq il-Buqexrem

 Malcolm Schembri

Fil-Fgura bħal f'postijiet oħra, insibu numru kbir t'ismijiet ta' toroq. Imma mhux minn dejjem kien hekk. Il-Fgura kien post kwiet, hiemed imdawwar bl-għelieqi u l-kampanja imma illum xort'oħra. Ġara li l-Fgura kibret u magħha, żdiedu t-toroq, li jkolli ngħid li huma traffikużi, kif ukoll żdiedu l-ismijiet ta' dawn it-toroq. Se nipprova nibda nfitte informazzjoni u nikteb dwar sensiela ta' toroq li nsibu fil-Fgura. Għal-lum se nitkellem fuq waħda mit-toroq fil-Fgura, li hija msemija għall-buqexrem. M'iniex espert tal-pjanti, imma dan l-aħħar fejn niltaqa' ma' xi pjanta, nipprova ninteressa ruħi u naqra dwarha. Tiskanta kemm tiltaqa' m'affarijiet li ma tkunx taf dwarhom jew qajla tagħti kashom. Jidher biċ-ċar li ftit huma dawk li jinteressaw ruħhom fil-pjanti, inkluż l-ewwel wiehed jien. Kemm hawn mill-generazzjoni tal-lum li jinteressaw ruħhom fil-pjanti. Naħseb li tgħoddhom fuq idejk!!! Issa dan in-nuqqas t'interess ġej mill-fatt li jew, għax qed ngħixu hajja mgħagġla, jew għax f'pajjiżna hawn nuqqas kbir ta' ħdura (kampanja, sigar, pjanti, fjuri), fejn barra minn Malta hu ħafna iktar abbundanti, jew nieħdu kollox *forgranted*, u ma ninnutaw xejn (fejn fadal kampanja). In-natura hija l-ħolqien t'Alla li mhijiex apprezzata kemm imissha tkun. Triq il-Buqexrem tinsab viċin l-iskola Primarja tal-Fgura, ftit 'il bogħod mill-binja tal-Kunsill Lokali fil-preżent fi Triq il-Karmnu. Niftakar li ftit 'il bogħod minnha, fi Triq Sant' Antnin, kien hemm għalqa li konna nidhlu fiha, nilagħbu l-ballun, fil-bidu tad-disgħinijiet tas-seklu l-ieħor. Illum s'intendi l-għalqa m'għadhiex hemm għax inbniet.

Insibu toroq li jkunu msemmin għal xi hadd jew xi haġa partikolari, li ma jkolliha l-ebda rabta mat-triq. Issib toroq imsemmin għal persuni li forsi, veru jkunu minn dak il-post partikolari, imma l-persunaġġi qatt ma jkunu għexu f'dawn it-toroq. L-istess jgħodd meta jingħata xi isem li m'għandu x'jaqsam xejn mat-triq. Min-naħa l-oħra, issib toroq li fir-realtà, l-isem jirrifletti kemm il-persuna jew l-oġġett li jkun imsemmi għal dik it-triq. Bħalma fil-bidu, semmejt li ftit huma l-persuni li jinteressaw ruħhom fil-pjanti, hekk ukoll fejn jidhlu l-ismijiet

tat-toroq. Sfortunatament, dak li jkun la jistaqsi, għaliex dik it-triq issemmiet hekk, aħseb u ara kemm se jindaga l-isem minn fejn ġej!!!! L-impressjoni li nieħu hija li nippreferu nużaw l-*gadgets*, milli nosservaw dak li nsibu madwarna.

F'postijiet differenti f'Malta u f'Għawdex ħa ssib toroq imsemmin għal xi pjanta. Il-Fgura mhux b'inqas. F'din it-triq m'intix se tara xi pjanta tal-buqexrem, iżda bini biss, imma la t-triq imsemmin hekk, xtaqt li nagħti informazzjoni dwar din il-pjanta – x'inhi u għaliex kienet tintuża. Dawk li ġew qabilna, kienu jagħtu importanza kbira lill-pjanti. Il-Griegi, l-Egizzjani u r-Rumani biex insemmu ftit eżempji, kienu jagħmlu użu mill-pjanti u jużawhom bħala duwa għal skopijiet mediċinali. F'Malta biex nagħti eżempju wiehed, kellna lil Frenċ tal-Għarb li kien juża l-ħxejjex għall-fejġan.

## Il-Pjanta Buqexrem

Il-buqexrem hija pjanta li fl-antik kienet magħrufa sew. L-isem botaniku/xjentifiku tagħha huwa *Verbena Officinalis*, iżda hija magħrufa b'ħafna ismijiet. Fost dawn insibu *Vervain*, *Verbena*, *Van Van*, *Ferfaen*, *Verbein*, *Verbinaca*, *Dragon's Claw*, *Enchanter's Plant*, *Tears of Isis*, *Juno's Tears*, *Herba Veneris (herb of Venus)*, *Persephonion*, *Demetria*, *Mercury's Moist Blood*, *Mosquito Plant*, *Peristerium*, *Sagmina*, *Pigeon Grass*, *Pigeonwood*, *Frog-foot*, *Simpler's Joy*, *Altar Plant*, *Herba Sacra* jew *Herbe Sacrée*, *Holy Plant*, *Herb of Cross*, *Holy Herb*, *Herb of Grace* u *Wild Hyssop*.

Bl-ilsien Malti tisseejaħ ukoll *Birbiena* jew *Buqexrem*. Fl-antik kienu jużawha għal skopijiet mediċi. Tisseejaħ ukoll *il-ħaxixa tal-banju*. Din hi pjanta perenni (kapaċi tgħix għal ħafna snin) li tikber kullimkien, iżda tħobb l-aktar postijiet umdużi. Issibha matul ix-xitwa u anki fir-rebbiegħa. Għandha weraq isserrati u l-lewn tal-fjuri huma koħol fil-vjola, fuq zokk dritt irqiq. Tagħmel il-fjuri minn April sa xi Diċembru.

## L-użu tagħha fil-Mediċina

Din il-pjanta għandha ħafna superstizzjonijiet

marbuta magħha u għalhekk dan kollu għen biex tkun aktar magħrufa. Din kienet tintuża mill-qassisin Eġizzjani, mir-Rumani u mid-Druwidi (gens li kien jagħti qima lin-natura). Dawn kollha kienu jużawha fir-riti tagħhom. Għalhekk l-Inglizi gieli sejhulha *Holy Herb* filwaqt li l-Eġizzjani kienu jsejhulha *dmugh ta' Ġuno*. Kienet saħansitra tintuża miċ-Ċinizi fil-medicina tagħhom. Il-fatt li kienet tintuża kemm għar-riti maġiċi, kif ukoll bħala medicina, tagħmilha tant popolari. Hafna riti maġiċi u folkloristiċi sabu posthom ukoll fir-religjon kristjana. Jgħidu li l-grieħi ta' Kristu mejjet kienu miksija bil-weraq tal-*verbena* biex jieqfu jnixxu.

Dari hawn Malta kienet tintuża fil-festi tal-Parroċċi fil-kampanja, biex issebbah u tfewwah l-ambjent. L-istess kienu jagħmlu mijiet ta' snin qabel madwar id-dinja. Kienu jużawha wkoll biex ibieghdu l-ispirti ħziena. Kienu wkoll jirrikorru għal din il-pjanta fil-mard u fit-tbatijiet tagħhom. Tant hu hekk li kienet tista' tintxtara mingħand l-ispizjara ta' dawk iż-żminijiet. Bħala medicina kienu jużawha biex tqanqal l-aptit u tgħin fid-digestjoni. Kienet tintuża bħala toniku (tagħtik is-saħħa), għall-irqad aħjar u għall-uġiġħ tal-ġisem, għall-vixxi u d-disinterija. Kienet tintuża wkoll kontra l-gotta (marda li tikkaġuna nfih fil-ġogi

ż-żgħar l-aktar fis-swaba' tas-saqajn, l-irkupptejn u s-swaba' tal-id) u l-ġebli. Jgħidu li tajba wkoll biex wieħed jiggargarizza biha, bħala ġbara (duwa għall-fejtan) fuq il-ġisem maħruq jew mismut, bħala rimedju kontra l-iskabja u ħakk, kif ukoll kienet titpoġġa fuq il-moħħ biex isserraħ lil dak li jkun mill-uġiġħ ta' ras. Tintuża wkoll biex tistimula l-ħalib tas-sider. Il-poeta Ġorġ Pisani jgħid li fid-dar tal-bdiewa kien jismagħhom jgħidu li "l-buqexrem mhemmx għalih, jgħin fl-istonku minnufih" u "jekk ma tridx tinqered ħesrem (malajr), twiežen (ħu) dejjem bil-buqexrem". Din il-pjanta ġġib risq tajjeb lill-poeti u lil dawk li jiktbu l-ħrejjef. Missirijietna kienu għaqlin meta kienu jagħmlu użu tajjeb mill-pjanti għall-kura tas-saħħa. Kienu kapaċi jgħarfu u jiddistingwu bejn pjanti li jagħmlu l-ġid u pjanti li jagħmlu d-deni. Meta wieħed iqis li f'ħafna postijiet fid-dinja kienu jagħmlu użu mill-pjanta tal-buqexrem, jikkonkludi li xi haġa tajba fiha żgur, għax kieku ma kinitx tgawdi daqshekk reputazzjoni tajba.

#### Referenzi

Josianne Azzopardi, *Il-Buqexrem*, It-Torċa tal-Ħadd, 11 ta' Frar, 2018, p.40.

[http://healingherbinfo.com/index.php/herbs/herb/junos\\_tears](http://healingherbinfo.com/index.php/herbs/herb/junos_tears)  
aċċessata fl-10/06/2018.



**Cassia**  
Lighting & Home Decor

📍 64, Hompesch Road,  
Fgura, FGR 2013,  
Malta

☎ 21895422  
📠 79895422

✉ cassiagiftshop@gmail.com  
🌐 cassiagiftshop.com